

کراچی (28 ستمبر 2018) پاکستان اسٹیٹ آئل نے روزنامہ دنیا اسلام آباد میں شائع ہونے والی ایک خبر کی وضاحت کرتے ہوئے کہا ہے کہ بحیثیت ایک ذمہ دار قومی ادارے کے پی ایس او تیل کی سپلائی کے معاہدوں کی پاسداری اور حکومت کی ہدایت کے مطابق قومی مفاد میں توانائی کے شعبے اور دیگر اداروں کو فیول کی بلا تعطل سپلائی یقینی بناتا ہے، تاہم آئی پی پیز اور دیگر اداروں کی جانب سے بروقت ادائیگیاں نہیں کی جاتیں جس کے باعث گردش قرضوں میں اضافہ ہو رہا ہے۔

اس وقت پی ایس او کے مختلف اداروں پر تقریباً 333 ارب روپے واجب الادا ہیں، فیول کی سپلائی میں تعطل آنے کی صورت میں ملک و قوم کا ناقابل تلافی نقصان ہو سکتا ہے اور معیشت عدم استحکام کا شکار ہو سکتی ہے۔ لہذا پی ایس او نے بینکوں سے قرضے حاصل کئے تاکہ کمپنی کے آپریشنز معمول کے مطابق جاری رہیں اور ملک میں فیول کی بلا تعطل سپلائی یقینی بنائی جا سکے۔

مزید برآں پی ایس او تمام متعلقہ حکام اور اداروں کے ساتھ مسلسل رابطے میں رہا ہے اور وقتاً فوقتاً حکومت کو گردش قرضوں کے مسئلہ کے حل کیلئے سفارشات پیش کرتا رہا ہے تاکہ نہ صرف بقایا جات کی ادائیگیوں کو یقینی بنایا جاسکے بلکہ اس مسئلے کو مستقل بنیادوں پر حل کیا جاسکے۔

پی ایس او ایک ذمہ دار قومی ادارے کی حیثیت سے اپنے فرائض سے باخوبی واقف ہے اور ملک و قوم کی خدمت کے لیے مسلسل سرگرم عمل ہے۔